

Гучная справа

ЗАБОЙСТВА БІЗНЕСМЕНА РАСКРЫТАЕ

Раніцай 26 верасня 2016 года на ўскраіне горада Беразіно загарэўся аўтамабіль. Калі ратаўнікі патушылі полымя, яны знайшлі абгарэлы труп. Асоба загінулага была ўстаноўлена хутка. Ім аказаўся мясцовы бізнесмен Сяргей Мяцельскі. І вось учора на брыфінгу прадстаўнікі Следчага камітэта заявілі: злачынства раскрытае.

— Пачатковы этап рас­следавання характарыза­ваўся пэўнымі складанас­цямі, — сказаў першы на­меснік начальніка галоў­нага следчага ўпраўлення Следчага камітэта Васіль ГАЛЬ. — Было высветлена, што ў дзень забойства, 26 верасня 2016 года, Мяцель­скі а сёмай гадзіне раніцы выехаў з дома. Ён збіраўся ехаць у Мінск. Злачынец сеў да яго ў машыну каля дома, і яны выехалі разам на дарогу Беразіно — Ба­рысаў. На скрыжаванні з трасай Мінск — Магілёў злачынец стрэліў у Мяцель­скага, пасля чаго падпаліў машыну і ўцёк.

Злачынства адбылося ў час, калі па трасе актыўна рухаўся транспарт. Неўза­баве пасля забойства каля машыны спыніўся аўтама­біль, з якога выйшаў су­працоўнік МНС паглядзець, што здарылася. Але ён быў вымушаны рэціравацца, бо забойца стрэліў у паветра. Пакінутыя сляды дазво­лілі сабраць пэўную інфар­мацыю пра кілера. Гэта быў мужчына ва ўзросце пры­кладна 40 гадоў, спартыў­нага целаскладу, ростам каля 170 см, апрануты ў камуфляж. Версіі разглядаліся роз­ныя. І тое, што бізнесмена застрэліў чалавек, які пазы­

чыў у яго грошы. І забойства з карыслівых меркаванняў: загінулы неаднаразова вазіў з сабой буйныя сумы. Не выключалася забой­ства, звязанае з камер­цыйнай дзейнасцю. Раз­глядаўся таксама варыянт помсты.

Пачаўся аналіз дакумен­таў. І вось у канцы тунэля замігцела святло — з 2011 года выдаткі бізнесмена пачалі істотна перавышаць яго афіцыйныя даходы. Больш за тое, ён пачаў па­зычаць буйныя сумы гро­шай, рабіў дарагія пакуп­кі. Але ніякіх дакументаў не засталася — усё было аформлена на падстаўных асоб або наогул праходзіла па прынцыпе даверу.

Маніторынг тэлефонных размоў дапамог высвет­ліць, што забіты бізнесмен супрацоўнічаў з шэрагам расійскіх кампаній. З тымі ж

фірмамі быў звязаны ме­неджар па прозвішчы Ка­сяк, якога застрэлілі праз паўтара месяцы пасля ін­цыдэнту ў Беразіно. Пада­зраваных у гэтым злачын­стве затрымалі хутка. Яны атрымалі вялікія турэмныя тэрміны — 23 і 24 гады ў калоніі ўзмоцненага рэжы­му. І вось у кастрычніку 2018 года адзін з іх напісаў яўку з павіннай, дзе ўказаў, што за­біць Сяргея Мяцельскага яму загадаў яго падзельнік. Агу­чаны быў і кошт пытання — 30 тысяч долараў. Праз некаторы час і той таксама напісаў яўку з павіннай.

Вядома, што забойца служыў у адным са спец­падраздзяленняў і выдатна валодаў зброяй. Замойца ж працаваў кіроўцам у забітага менеджара. У мінулую пятні­цу справа была перададзена ў Мінскі абласны суд.

Валяр'ян ШКЛЕННИК.

Сугучча

«Санеты» па-мангольску

У Купалаўскім музеі прымалі мангольскага перакладчыка і публіцыста

Мангольскі літаратар Бадам-Ачырын Галаарыд не ўпершыню наведваецца ў Беларусь. Гэтым разам ён прымаў удзел у XIV Беларуска-мангольскім міжнародным медыяфоруме, які праходзіў у Брэсце. Але ў спадара Галаарыда ёсць і літаратурныя зацікаўленні. Ён прывёз у Купалаўскі музей адмысловы падарунак — пераклад на мангольскую мову «Санетаў» Янкі Купалы, якія пабачылі свет ва Улан-Батары ў пераўвасабленні менавіта Бадама-Ачырына Галаарыда.

— Падчас размовы з мангольскім госцем мы абмеркавалі розныя тэмы супрацоўніцтва, сяброўства, — расказвае дырэктар музея Алена ЛЯШКОВІЧ. — Спадар Галаарыд выказаўся пра тое, што варта было б правесці ў Манголіі выстаўку, прысве­чаную жыццю і творчасці Янкі Купалы. Мангольскі пісьменнік займаецца і тэлевізійнымі праектамі. Магчыма, сам лёс народнага песняра Беларусі стане тэмай аднаго з тэлевізійных фільмаў у Манголіі. Была дасягнута дамоўле­насць, што ў верасні ў нашым музеі адбудзецца прэзентацыя мангольскай кнігі Купалы. Дарэчы, яшчэ раней ва Улан-Батары асобна была выдадзе­

на па-мангольску паэма «Над ракой Арэсай».

У сябе на радзіме Бадам-Ачырын Галаарыд вядомы журналіст і пера­кладчык. Ён пераклаў на мангольскую мову раман «Вялікі Гэтсбі» Фрэнсіса Скота Фіццжэральда, «Гісторыю» Герадота, зборнік апавяданняў Джэ­ка Лондана «Сэнс жыцця». Зараз, пабываўшы ў Мінску, у Брэсце, дзе праходзілі асноўныя мерапрыемствы міжнароднага медыяфорума, спадар Бадам-Ачырын Галаарыд вылучае роз­ныя ініцыятывы, якія спрыялі б супра­цоўніцтву Беларусі і Манголіі ў галіне культуры, літаратуры, мас-медыя.

Сяргей ШЫЧКО.

ШТО Ё СВЕЦЕ РОБІЦЦА

Прэзідэнцкія выбары ў Літве выйграў Гітанас Наўсёда

У другім туры прэзідэнц­кіх выбараў у Літве перамог незалежны кандыдат Гітанас Наўсёда з вынікам у 65,86 працэнта галасоў выбаршчы­каў. Пра гэта сведчаць выні­ковыя звесткі Цэнтральнай выбарчай камісіі краіны. Наўсёда — эканаміст і раней уваходзіў у праўленне Банка Літвы, у палітыку прый­шоў з прыватнага банкаўскага сектара. Афіцыйна ён не звязаны ні з адной партыяй і з'яўляецца прыхільнікам ліберальнай мэдэлі эканомікі. Ягоная саперніца ў дру­гім туры Інгрыда Шымон — экс-міністр фінансаў, дэпу­тат Сейма, кандыдат ад кансерватыўнай партыі «Саюз Айчыны — Хрысціянскія дэмакраты Літвы», — набрала 32,86 % галасоў. Партыя «Саюз Айчыны — Хрысціян­скія дэмакраты Літвы» ў свой час усюсна падтрымлі­вала дзеючага прэзідэнта Літвы Далю Грыбаўскайтэ. Яўка ў другім туры прэзідэнцкіх выбараў склала амаль 52,49 працэнта, прытым што за апошнія 15 гадоў яна не падымалася вышэй за 52 %. Каля 10 працэнтаў грама­дзян з правам голасу прагаласавалі датэрмінова.

Нарэндра Модзі ўзначаліў індыйскі ўрад другі раз запар

Прэзідэнт Індыі Рам Натх Ковінд прызначыў лідара «Бхаратія джаната парці» (БДП) Нарэндру Модзі прэм'­ер-міністрам. Пра гэта паве­дамляецца на старонцы прэзі­дэнта Індыі ў Twitter. Прэзідэнт сустрэўся з Модзі і папрасіў яго сфарміраваць новы ўрад краіны і прадставіць яму спіс членаў кабінета міністраў. Пасля сустрэчы прэм'ер звярнуўся да прэсы. «У най­бліжэйшыя дні ўрад пачне працаваць. Мы спадзяемся, што ні адна секунда не знікне дарма», — сказаў Модзі, выступленне якога транслявалі індыйскія тэлеканалы. Раней ён быў абраны лідарам кіруючага «Нацыяналь­на-дэмакратычнага альянсу», што дазволіла другі раз запар заняць пасаду прэм'ер-міністра. «Бхаратія джа-



ната парці» атрымала 303 месцы ў Лок Сабха (ніжняя палаце парламента), якая складаецца з 543 дэпутатаў. У краіне завяршыўся працэс парламенцкіх выбараў, што працягваўся больш за месяц. Галасаванне ва ўсіх 29 штатах і на сямі саюзных тэрыторыях расцягнула­ся на сем этапаў, першы з якіх прайшоў 11 красавіка. Вядучая апазіцыйная партыя «Індыйскі нацыянальны кангрэс» (ІНК) атрымала 52 месцы. Паводле ацэнак палітолагаў, БДП разам з саюзнікамі, якія ўтвараюць «Нацыянальны дэмакратычны альянс», могуць у суме атрымаць каля 350 месцаў. А ІНК з саюзнікамі (якія ўтвараюць апазіцыйны «Аб'яднаны прагрэсіўны аль­янс») можа атрымаць толькі каля 90 месцаў.

На Канскім фестывалі перамог «Паразіт»

«Залатую пальмавую га­ліну» 72-га Канскага кіна­фестывалю атрымаў фільм «Паразіт» паўднёвакарэй­скага рэжысёра Пон Чжун Хо. Гэта своеасаблівае ба­тыра на супрацьстаянне ба­гатых і бедных, але ў той жа час і крымінальны трылер, і чорная камедыя. Стужка расказвае пра бедную карэйскую сям'ю, якая спрабуе за кошт іншых паправіць сваё фінансавое становішча. Другую па значнасці прэмію, Гран-пры, атрымаў фільм «Атлантыка» Маці Дыёп. Яна стала першай цемна­скурай жанчынай-лаўрэатам за ўсе гады фестывалю. «Атлантыка» — дэбютны поўнаметражны фільм Дыёп. Эмілі Бічэм стала лепшай актрысай за ролю ў карці­не «Малыш Джо» Джэсікі Хаўснер. Антонія Бандэрэс прызнаны лепшым акцёрам за ролю ў псіхалагічнай драме «Боль і слава» Педра Альмадовара. Бандэрэс сыграў у ёй рэжысёра, які азіраецца на сваё жыццё і творчасць з пачуццём пустаты ад немагчымасці пра­цаваць далей. Бельгійскія рэжысёры Жан-П'ер і Люк Дардэны атрымалі прыз за найлепшую рэжысуру. У конкурсе яны ўдзельнічалі з драмай «Малады Ахмед». У гэтай карціне рэжысёры звяртаюцца да тэмы іслам­скага радыкалізму.



Спецыяльныя месцы, пандусы, валанцёры...

Спартыўныя аб'екты будуць даступнымі для ўсіх У Мінску амаль 1900 людзей з інваліднасцю сістэма­тычна займаюцца спортам і фізкультурай. Яшчэ больш сярод іх спартыўных балельшчыкаў. І, зразумела, многія з іх захочуць наведаць такую яркую падзею, як II Еўра­пейскія гульні ў Мінску. Спартыўныя аб'екты спецыяль­на рыхтуюцца для таго, каб быць даступнымі для ўсіх катэгорый гледачоў.

— У прыватнасці, удасканальваюцца іх элементы безбар'ер­нага асяроддзя, — расказала журналістам старшыня камітэта па працы, занятасці і сацыяльнай абароне Мінгарвыканка­ма Жанна РАМАНОВІЧ.

На сённяшні дзень, па словах Жанны Рамановіч, усе спар­тыўныя аб'екты знаходзяцца ў завяршальнай стадыі падрых­тоўкі да правядзення гульняў. Так, у спартыўным комплексе «Мінск-Арэна» спраектаваны спецыяльныя подыум для раз­мяшчэння гледачоў, якія маюць інваліднасць. На веладроме «Мінск-Арэны» для іх адведзены месцы на трыбуне С (для ін­валідаў-калясачнікаў будуць спецыяльна абсталяваныя месцы ў 8-м радзе). У САК «Алімпійскі» для фізічна аслабленых асоб таксама выдзелены спецыяльныя месцы на трыбунах.

Для прагляду спаборніцтваў па баскетболе ў Palova Arena зона для калясачнікаў будзе арганізавана на ўзроўні спаборніц­кай пляцоўкі. Безбар'ернае асяроддзе (ліфты, пандусы, спецы­яльныя санвузлы) забяспечана і ў «Чыжоўка-Арэне», гарадскім цэнтры алімпійскага рэзерву па тэнісе, спартыўна-стралковым комплексе імя Цімашэнка.

Для прагляду спаборніцтваў па веласіпедным спорце ў раёне Кастрычніцкай плошчы людзі з інваліднасцю змогуць прыпар­каваць свой транспарт на плошчы Свабоды. І ў цэлым на ўсіх аб'ектах запланаваны стаянкі для спецаўтатранспарту. Пры­чым паркоўчаныя месцы для інвалідаў-калясачнікаў будуць раз­мешчаны на адлегласці 150—350 м ад уваходаў у будынкі.

Калі ж паўстане якая-небудзь праблема ці цяжкасць, людзі з інваліднасцю заўсёды змогуць звярнуцца да валанцёраў.

Святлана БУСЬКО.

ІНФАРМАЦЫЙНАЯ ЛАГІСТЫКА ЕўРАПЕЙСКІХ ГУЛЬНЯЎ

Зацверджана Канцэпцыя дзейнасці гарадскіх інфарма­цыйных пунктаў падчас II Еўрапейскіх гульняў. Дакумент быў падрыхтаваны супрацоўнікамі кафедры міжнарод­нага турызму факультэта міжнародных адносін БДУ пры падтрымцы фонду «Дырэкцыя II Еўрапейскіх гульняў 2019 года».

У канцэпцыі прапісаны механізм працы валанцёраў і забес­пячэння інфармацыйнай падтрымкай гасцей горада ў перыяд правядзення спартыўных мерапрыемстваў. Плануецца, што з 19 чэрвеня пачнуць працаваць каля 20 гарадскіх інфармацыйных пунктаў на сталічных пляцоўках, а таксама прылеглых да аб'ек­таў спаборніцтваў тэрыторыях. У іх ліку Нацыянальны аэрапорт «Мінск», аўтавакзал «Цэнтральны», чыгуначны вакзал «Мінск-Па­сажырскі», Студэнцкая вёска, фан-зоны, асноўныя турыстычныя маршруты сталіцы... Тут размесцяцца інфармацыйныя палаткі і стойкі, дзе можна будзе атрымаць звесткі пра графік і месцы правядзення спаборніцтваў, інфраструктуру горада, грамадскага транспарту і іншую карысную для гасцей інфармацыю.

Таксама валанцёры забяспечаць усіх ахвотных спартыўнай і культурнай праграмай II Еўрапейскіх гульняў, гідам балель­шчыка, турыстычнай картай горада і буклетами пра слаўтасці Мінска і Беларусі.

Усяго на аказанні інфармацыйных паслуг будзе задзейні­чана больш як 600 добраахвотнікаў. На гарадскіх інфапунктах размесцяцца 200 чалавек. І каля 400 валанцёраў будуць да­памагаць гледачам і балельшчыкам прайсці на трыбуны, каб пазбегнуць утварэння вялікіх чэргаў.

Карта размяшчэння інфармацыйных пунктаў даступная на сайце II Еўрапейскіх гульняў.

БДУ з'яўляецца афіцыйным партнёрам міжнародных спабор­ніцтваў і мае адну з самых прадстаўнічых дэлегацый валанцё­раў на гульнях у колькасці больш чым 1700 чалавек.

Надзея НІКАЛАЕВА.

«ЗВЯЗДА» — СЯРОД УЗНАГОРОДЖАНЫХ

Юбілейныя, 15-я, спаборніцтвы за прыз імя У. Спасо­віча — статуетку, што ўвасабляе сабой законнасць і літаратурны талент, — аб'ядналі прававой тэматыкай юрыстаў, журналістаў, адвакатаў, студэнтаў, навукоў­цаў і іншых аўтараў.

На 11 намінацый конкурсу, які ладзіць Міністэрства юстыцыі, даслана больш за 100 работ, большасць з якіх прыйшлася на катэгорыю «Натарыят».

Уручаючы ўзнагароды журналістам, Уладзімір ЖАЎНЯК, намеснік кіраўніка Адміністрацыі Прэзідэнта, заўважыў, што ён цяпер ведае, «дзе браць кадры для ідэалагічнай «вер­тыкалі», і дадаў, што «журналісты і юрысты аднолькава могуць разбалансаваць і ўзарваць грамадскае меркаванне».



А міністр юстыцыі Алег СЛІЖЭЎСКІ падзякаваў усім прысутным і запэўніў, што «гэтага конкурсу не бы­ло б, калі б не аўтары».

Сёлета адным з дыпла­мантаў конкурсу ў намінацыі «Права і журналістыка» ўжо не першы раз стала спецыяль­ны карэспандэнт «Звяз­ды» Ірына СІДАРОК.

Віншваем калегу і жадаем новых творчых поспехаў!